

جامعہ علوم اسلامیہ علامہ بنوری ٹاؤن کراچی، کردار و اثرات

وسعت کا راز..... تجدید کی تدبیر مفتی رفیق احمد بالا کوٹی

جامعہ علوم اسلامیہ علامہ بنوری ٹاؤن کراچی کو اللہ تعالیٰ نے من جملہ دیگر خصوصیات کے چار بنیادی خصوصیات اور امتیازات سے نوازا ہے: پہلی خصوصیت و امتیاز ”مقبولیت و مرجعیت“ ہے، جو حضرت بانی جامعہ اور ان کے رب کریم کے درمیان اخلاص تام و مناجات خاصہ کا نتیجہ ہے۔ دوسری خصوصیت: جو پہلی خصوصیت ہی کا ثمرہ ہے، وہ یہ ہے کہ امت کی نفع رسانی اور فیض فراہمی میں اس ادارے کو اللہ تعالیٰ نے ملک کے چپے چپے سے لے کر عالم انسانیت کے اطراف و اکناف تک رسائی اور اثر و رسوخ سے نوازا رکھا ہے۔ پاکستان کا کوئی علاقہ یا دنیا کا کوئی خطہ بنوری ٹاؤن کے علمی و روحانی فیض سے شاید ہی خالی ہو، واللہ الحمد والمنة۔

تیسری خصوصیت: خدمتِ دین، احیاءِ دین اور ابقاءِ دین کے لئے مخلصانہ، والہانہ جذبات و افکار یہاں کے ہر فاضل اور طالب علم کو غیبی خزانے کے طور پر ودیعت ہو جاتے ہیں، جن کی تحریض و تحریک، بنوری ٹاؤن کے طالب علم اور فاضل کو دین اسلام کی خدمت میں مصروف رکھنے کے لئے کسی نہ کسی شعبہ سے وابستگی پر مجبور کر دیتی ہے، جس کا دنیوی صلہ اپنی مادر علمی کی طرح مقبولیت و مرجعیت کی شکل میں ملنے لگتا ہے اور بنوری ٹاؤن کے فاضل کا دینی کردار، دین کے ہر شعبہ میں امتیازی و قائدانہ قرار پاتا ہے، جس کا فطری ردِ عمل یہ سامنے آتا ہے کہ دشمنانِ اسلام اور ہر شعبہ زندگی سے وابستہ بے دین افراد بنوری ٹاؤن کو اپنا حریف و مقابل سمجھ کر اس کے بارے میں منفی فکر و عمل کا مظاہرہ کرتے ہیں اور جامعہ کو دور سے دیکھنے اور سننے والے سادہ لوح لوگ ایسے منفی افکار و کردار سے متاثر ہو کر غلط فہمی کا شکار بھی ہو جاتے ہیں۔

جامعہ علوم اسلامیہ علامہ بنوری ٹاؤن کی ایک چوتھی نمایاں، بے مثال خصوصیت جو مذکورہ تینوں خصوصیات کا مجموعہ، نتیجہ یا لازمہ ہے، وہ یہ ہے کہ بنوری ٹاؤن دنیا کے ان منفرد اداروں میں سے ایک

ادارہ ہے جہاں دنیا کے ہر ملک اور اپنے ملک کے ہر خطے اور ہر زبان کے طالب علم پڑھتے ہیں اور پڑھ چکے ہیں۔ مرکز (بنوری ٹاؤن) میں کراچی کی مقامی قوموں اور زبانوں والے جب کہ شاخوں میں کراچی سے باہر کی قوموں اور زبانوں والے طلبہ زیادہ ہیں۔ اس وقت مجموعی تعداد تقریباً ۱۲۰۰۰ ہے اور اس علاقائی ولسانی تنوع کے باوجود آج تک ہمارے علماء و طلبہ کے درمیان علاقائیت ولسانیت کی بنیاد پر پیش آنے والے کسی واقعہ کی ادنیٰ مثال پیش نہیں کی جاسکتی۔ یہ خصوصیت جامعہ کے علاوہ دیگر دینی مدارس میں بھی نمایاں طور پر موجود ہے جو خالص دینی تعلیم و تربیت کا نتیجہ ہے، بنوری ٹاؤن کو یہاں اپنے مدارس میں بھی ایک امتیاز حاصل ہے کہ یہاں ادارے کے اہتمام و انتظام کے اندر بھی علاقائی ولسانی شناخت کو دین و دیانت کے پاؤں تلے روندنے کی اعلیٰ مثال بھی ملتی ہے۔

چنانچہ جامعہ کے پہلے مہتمم و بانی محدث العصر حضرت علامہ سید محمد یوسف بنوری رحمۃ اللہ علیہ نسلاً حسینی سید، آبائی وطن کے لحاظ سے ہندوستان کی ریاست پٹیالہ کے ایک قصبہ ”بنور“ سے تعلق رکھنے والے تھے، پھر آباء و اجداد تجارتی اسفار میں آتے جاتے جلال آباد اور پشاور میں اقامت پذیر ہوئے، حضرت بنوریؒ نے علمی و عملی زندگی ڈابھیل (گجرات) یا پھر سندھ میں گزاری، اور یہیں سندھ (کراچی) میں مدفون ہوئے۔ ان کے سانحہ ارتحال کے بعد ان کی مسند اہتمام پر حضرت مولانا مفتی احمد الرحمن رحمہ اللہ مسند نشین ہوئے، جو نسلاً پشتون اور وطناً صوبہ پنجاب کے ضلع اٹک سے تعلق رکھنے والے تھے۔ ان کے بعد بنوری ٹاؤن کے مسند اہتمام پر حضرت مولانا ڈاکٹر محمد حبیب اللہ مختار دہلوی شہید رحمہ اللہ فائز ہوئے، جو ہندوستان سے قیام پاکستان کی تحریک میں شامل ہو کر ہجرت کر کے آنے والے پاکستانیوں میں شمار ہوتے تھے، اور پھر ان کی شہادت فاجعہ کے بعد مسند اہتمام جن کے سپرد ہوا، وہ حضرت مولانا ڈاکٹر عبد الرزاق اسکندر صاحب (زید مجدہم و طال بقائہم بالصحة والعافية) ہیں، جن کا آبائی تعلق ہزارہ ڈویشن کے ضلع ایبٹ آباد سے ہے۔

جامعہ بنوری ٹاؤن کی یہ بے مثال خصوصیات جہاں خالص وقف دینی ادارہ ہونے کی دلیل ہیں، وہاں لسانیات و علاقائیت زدہ ذہنیت کے لئے مختلف زبانوں اور قوموں پر مشتمل حسین گلدستہ کا مظہر بھی ہیں، جہاں ہر قوم اور زبان کے لوگ بلا امتیاز ذات سجتے اور ججتے رہے ہیں، اور الحمد للہ! اب بھی جامعہ کے ہر شعبہ میں یہی مظہر و منظر پیش ہو رہا ہے۔

جامعہ علوم اسلامیہ علامہ بنوری ٹاؤن کراچی کی یہی وہ خصوصیات ہیں جو اعداء اسلام اور دشمنان وطن اور وحدت ملی کے ڈاکہ زنوں کو چھیتی ہیں اور وہ جامعہ کے بارے میں عدم برداشت کا شکار ہیں۔ ایک عرصہ سے مختلف حربوں کے ذریعہ بنوری ٹاؤن کے ”کردار و اثرات“ کو کم کرنے کی ناکام

حق بات پر قائم رہنے والے مقداریں کم ہوتے ہیں مگر منزلت و اقتدار میں زیادہ۔ (حضرت عثمانؓ)

کوششیں ہو رہی ہیں، کبھی جھوٹے پروپیگنڈے کئے جاتے ہیں، کبھی یہاں کے علماء و طلبہ کو آتے جاتے ہوئے جامِ شہادت تھما دیا جاتا ہے۔ لیکن دشمنانِ اسلام اور بنوری ٹاؤن کے حاسدین کو یہ معلوم ہونا چاہئے کہ جامعہ الحمد للہ! خالص دینی تعلیمی ادارہ ہے، جو دینِ اسلام کی نشر و اشاعت اور حفاظت کے خدائی منصب کا رکھوالا ہے، جس طرح اسلام کو مٹانے والے خود مٹ گئے اور نیست و نابود ہو گئے، اسی طرح اس مرکزِ دین کو ویران کرنے اور اس کے ”کردار و اثرات“ کو محدود کرنے کی ناکام کوششیں کرنے والے بھی خود ہی مٹ جائیں گے، اِنْ شَاءَ اللہ۔

دینِ اسلام اور اسلامی مراکز کے دشمنوں کو یہ بھی معلوم ہونا چاہئے کہ بنوری ٹاؤن الحمد للہ! جس اخلاص و للہیت کی بنیادوں پر قائم ہوا ہے، اس کا فیض قیامت تک جاری و ساری رہے گا۔ علمائے اسلام اور طلبہ دین اسی اخلاص و للہیت سے اپنا اپنا حصہ پاتے رہیں گے اور گلشنِ بنوری کی چہل پہل یوں ہی برقرار رہے گی۔ حضرت بنوری رحمہ اللہ کے علمی کارواں کے اخلاص و للہیت میں خونِ شہیداں سے مزید جلا تو پیدا ہو رہی ہے، مگر ہمارے عزم و استقلال کو کوئی گزند نہیں پہنچی۔

دشمنانِ اسلام کو نہیں بھولنا چاہئے کہ اسلامی تاریخ میں جس تحریک اور مشن کی آبیاری شہداء کے خون سے ہوئی ہے، وہ تحریک محدود یا ختم ہونے کی بجائے پہلے سے زیادہ جوش و جذبہ کے ساتھ اپنی منزل کی طرف بڑھتی رہی ہے، وقتی خونی رکاوٹیں مزید طوفانی انداز سے آگے بڑھنے کا ذریعہ ثابت ہوتی رہی ہیں۔

دینِ اسلام اور بنوری ٹاؤن کے نادان دشمن اگر یہ سمجھتے ہیں کہ بنوری ٹاؤن کے علماء و طلبہ کو خون میں نہلا دینے سے شاید بنوری ٹاؤن کا دینی و تعلیمی کردار محدود ہو جائے گا یا خدا نخواستہ ختم ہو جائے گا تو یہ ان نادان دشمنوں کی بڑی نادانی ہے۔ دنیا جانتی ہے اور جو نہیں جانتے وہ جامعہ کے دفترِ تعلیمات سے اعداد و شمار لے کر اندازہ کر سکتے ہیں کہ جب ۱۹۹۷ء میں حضرت مولانا ڈاکٹر محمد حبیب اللہ مفتی شہید رحمہ اللہ اور حضرت مولانا مفتی عبدالسمیع صاحب رحمہ اللہ کو شہید کیا گیا تو اس وقت دورہ حدیث سے فارغ ہونے والوں کی تعداد تقریباً ۲۴۰ تھی اور ان کے بعد حضرت بنوریؒ کی مسند حدیث کے ایک اور نمایاں بزرگ، بنوری ٹاؤن کے شجرِ سایہ دار، حضرت مولانا محمد یوسف لدھیانوی رحمہ اللہ کو ۲۰۰۰ء میں درندگی کا نشانہ بناتے ہوئے بنوری ٹاؤن سے چھینا گیا تو اس وقت طلبہ حدیث کی تعداد میں پہلے سے تقریباً ایک تہائی (۳۴۴) اضافہ ہو چکا تھا اور جب ۲۰۰۴ء کو مسند بنوری کی رونق حضرت مولانا مفتی نظام الدین شامزئی شہید رحمہ اللہ کے سرمایہ گراں مایہ سے بنوری ٹاؤن کو محروم کیا گیا تو تشنگانِ علوم نبوت کا بنوری ٹاؤن کی طرف رجحان پہلے سے کہیں زیادہ بڑھ چکا تھا، اُس وقت صرف دورہ حدیث کے طلبہ کی تعداد پانچ سو سے متجاوز ہو چکی تھی، اسی طرح دیگر شہداء کے خون کی برکت سے طلبہ دین کی دینی حمیت اور ایمانی

جب تک کوئی بات تیرے منہ میں بند ہے، تب تک تو اس کا مالک ہے اور جب زبان سے نکال چکے تو وہ تیری مالک ہو چکی۔ (حضرت علیؓ)

حرارت میں مزید اضافہ ہی ہوتا رہا اور بنوری ٹاؤن کی طرف علومِ دینیہ کے طلبہ کا رجحان و میلان پہلے سے مزید بڑھتا ہی رہا، چنانچہ ۳۱ جنوری ۲۰۱۳ء کے حالیہ واقعہ میں جب حضرت بنوریؒ کی مسندِ حدیث کے ایک اور معصوم و خلیق، نفیس و شریف، بے ضرر و گمنام وارث، حضرت مولانا مفتی محمد عبدالجبار دین پوری شہید رحمہ اللہ اور ان کے رفقاء حضرت مولانا مفتی صالح محمد کاروڑی شہید اور مولانا حسان علی شہید رحمہم اللہ کو انتہائی بے دردی کے ساتھ ہم سے جدا کر لیا گیا تو اس وقت صرف دورہ حدیث کے طلبہ کی تعداد ۶۱۳ ہے۔ اضافہ کا یہی تناسب مجموعی تعداد میں بھی ہوتا چلا آ رہا ہے، لہذا ہمارے دشمنوں کو اس سے اندازہ لگانا چاہئے کہ بنوری ٹاؤن پر کاری سے کاری ضربیں لگانے سے اور بنوری ٹاؤن کے قلب و جگر یا دماغ اور ریڑھ کی ہڈی پر بار بار وار کرنے سے بنوری ٹاؤن کا ”کردار و اثر“ محدود و متاثر ہونے کی بجائے اپنے شہیدوں کے خون سے مزید جلا پاتا ہے اور بنوری ٹاؤن کے اساتذہ اور طلبہ کو بھرپور ہمت و حوصلہ کے ساتھ آگے بڑھنے اور اپنی منزل کی طرف گامزن رہنے کے لئے تازہ جوش و جذبہ ملتا ہے اور بنوری ٹاؤن پر عوام و خواص کے اعتماد میں مزید اضافہ ہی ہو رہا ہے۔

بہر حال ہمیں اپنے شہیدوں کی جدائی کا طبعی حزن و ملال اپنی جگہ ہے، اس سے بھی انکار نہیں، اگر دشمن یہ سمجھ کر خوش ہو سکتا ہے کہ اس نے ہمارے دلوں اور کلیجوں پر چھریاں چلا دی ہیں اور ہماری ریڑھ کی ہڈی پر وار کرنے میں وہ کامیاب ہو چکا ہے تو بحیثیتِ دشمن وہ اُسے اپنی کامیابی گردانے، مگر ساتھ ساتھ یہ یقین بھی کرے کہ الحمد للہ! ہم جن بزرگوں کے پیروکار اور نام لیوا ہیں وہ خونِ شہادت کو قیمتی جانوں کے ضیاع سے زیادہ دینِ اسلام کی بقاء کی ضمانت سمجھتے ہیں اور اس ضمانت کے لئے کام آنے کو اپنے لئے باعثِ فخر و امتیاز گردانتے ہیں۔ اپنے شہیدوں کے خون سے ہمارے ایمان و یقین میں پختگی نصیب ہو رہی ہے کہ ہمارے شہیدوں کے مقدس خون سے دینِ اسلام اور گلشنِ اسلام (بنوری ٹاؤن) کے کردار و اثرات محدود ہونے کی بجائے الحمد للہ وسعت پذیر ہیں۔

اگر دشمنانِ اسلام ہمارے کردار و اثرات کو مٹانے کے لئے ہمارے خون کو ضروری سمجھتے ہیں تو انہیں پہلے تو محسوسات و مشاہدات کی دنیا میں جا کر دیکھنا چاہئے کہ جتنا خون بہایا جائے گا، خون کے طوفانی سیلاب میں اتنا ہی اضافہ ہوتا رہے گا۔ اس سے بنوری ٹاؤن کے کردار و اثرات میں قطعاً کمی نہیں آئے گی، جیسا کہ ہمارا ماضی اور حال اس پر شاہد ہیں۔

البتہ جامعہ بنوری ٹاؤن کراچی کے کردار و اثرات کو محدود کرنے کی ایک ممکنہ صورت ہے، جس میں شاید دشمن کو کچھ کامیابی مل سکے، وہ صورت اصحابِ اخدود کے ”غلام“ کی طرح ہم خود بتا دیتے ہیں، وہ تدبیر یہ ہے کہ بنوری ٹاؤن کے کردار و اثرات کو دو چیزوں سے وسعت مل رہی ہے: ایک وہ

اخلاص وللہیت جس پر بنوری ٹاؤن قائم ہوا ہے۔ ظاہر ہے وہ تو حضرت بائی جامعہ اور ان کے رب لم یزل کے درمیان ایک تعلق و ربط اور معاہدہ ہے، جو دائم رہنے کے لئے قائم ہو چکا ہے، اُسے ختم کرنا دشمنوں اور حاسدوں کے بس میں نہیں ہے۔ دوسری چیز جو بنوری ٹاؤن کے کردار و اثرات میں جلا پیدا کرتی جا رہی ہے، وہ یہاں کے علماء و طلبہ کا ناحق خون ہے، یہ ناحق خون ایک مادی جان تو چھین لیتا ہے، مگر شہید کے کردار و عمل کو اگلی نسلوں کے لئے محفوظ کرنے کا ذریعہ بھی بن جاتا ہے۔ اگر دشمن چاہتا ہے کہ وہ بنوری ٹاؤن کے کردار و اثرات کو محدود کرنے میں کسی حد تک کامیاب ہو جائے تو اس کا یہی حل ہے کہ جامعہ کے علماء و طلبہ کا ناحق خون بہانے سے باز آجائے اور بنوری ٹاؤن کو زمانہ کے فطری انحطاط کے مقابلے کے لئے چھوڑ دے۔ بنوری ٹاؤن سے وابستہ موجودہ یا آئندہ علماء و طلبہ اگر حضرت بنوری رحمۃ اللہ علیہ کے اخلاص وللہیت کی چھتری تلے مصروف کار رہے تو وہ کردار کی دنیا میں زندہ سلامت رہیں گے، ورنہ خود ہی زمانے کے فطری انحطاط کی نذر ہو کر گوشہ گمنامی میں جا گزریں ہو جائیں گے۔ انہیں مٹانے کے لئے دشمن کو کسی تدبیر میں الجھنے کی ضرورت نہیں، تقدیر ہی کافی ہوگی۔

بہر کیف ہمارے حالیہ شہداء، پیکر اخلاص و عمل، مجسمہ تقویٰ و تواضع، مخزن علم و تدین، منبع نصیح و لطف حضرت اقدس مولانا مفتی محمد عبدالجید دین پوری شہید رحمہ اللہ اور ان کے نیکو کار با اعتماد رفیق کار، فرض شناس و ذمہ دار، دارالافتاء بنوری ٹاؤن کے محور و مدار مولانا مفتی صالح محمد صاحب شہید رحمہ اللہ اور ان کے دنیا و آخرت کے سفر کے ہمراہی و ہم رکاب، باوقار و باادب، خادم و شاگرد مولانا حسان علی شہید رحمہ اللہ اور ان کے بعد چند دنوں کے فاصلے سے جو طلبہ اس قافلہ شہداء میں شامل ہوئے، ایک بنوری ٹاؤن کے درجہ سادسہ کے جواں سال طالب علم روح اللہ باجوڑی اور درجہ اولیٰ کے دو ننھے منے شہید طلبہ طلحہ فرید کراچی اور عثمان ابراہیم کراچی رحمہم اللہ ہیں، وہ بھی اپنے عقنوان شباب اور نوعمری میں اپنے خون سے بنوری ٹاؤن کے کردار و اثرات کو جلا بخشنے والے سعادت مند شہیدوں کے قافلے میں شریک و شمار ہوئے ہیں۔ جامعہ بنوری ٹاؤن کے شہیدوں کی تاریخ جب بھی پڑھی جائے گی، وہاں جامعہ کے اکابر و مشائخ شہداء کے ساتھ ساتھ ان نوعمر شہیدوں کو بھی یاد کیا جاتا رہے گا۔

اللہ تعالیٰ سے دعا ہے کہ اللہ تعالیٰ تمام شہداء کو اعلیٰ علیین میں رفعتیں اور بلندیاں نصیب فرمائے، چھوٹے بڑے تمام شہداء کے لواحقین و پسماندگان کو صبر جمیل اور اس پر اجر جزیل عطا فرمائے، آمین

مِنَ الْمُؤْمِنِينَ رِجَالٌ صَدَقُوا مَا عَاهَدُوا اللَّهَ عَلَيْهِ فَمِنْهُمْ مَّنْ قَضَىٰ نَحْبَهُ وَمِنْهُمْ مَّنْ يَنْتَظِرُ وَمَا بَدَّلُوا تَبْدِيلًا